

30 ta' Ottubru, 1989

**Imħallfin: -**

**S.T.O. Prof. Hugh W. Harding B.A., LL.D., F.S.A.,  
F.R.Hist.S. - President**

**Onor. Joseph A. Herrera Bl.Can., Lic.Can., LL.D.**

**Onor. Carmelo A. Agius B.A., LL.D.**

**Il-Pulizija**

*versus*

**Albert Sammut**

**Kostituzzjoni - Drittijiet Fundamentali tal-Bniedem -  
Proċeduri Kriminali - Smigh Xieraq - Assistenza Legali  
- Akkuzat - Avukat**

*'Kawza fuq ordni ta' riferenza mill-Qorti tal-maġistrati billi l-akkuzat kien allega fil-proceduri li kien gie ppivat fil-kors tal-kawza mill-assistenza ta' avukat. Il-Prim'Awla tal-Qorti Ċivili ddikjarat li ma kienx hemm ebda vjolazzjoni tad-drittijiet fundamentali ta' l-akkuzat. Il-Qorti Kostituzzjonali kkonfermat.*

*L-akkuzat kien tressaq quddiem il-Qorti tal-maġistrati u kien instema' xhud minghajr ma dan kien assistit minn avukat. In-nuqqas ta' tali assistenza ma twassalx għall- jolazzjoni tad-dritt ta' l-akkuzat għal smiġh xieraq billi l-Qorti kienet tagħtu l-opportunità li jqabba avukat u kien hu li għażel li ma jagħmilx hekk.*

Il-Qorti: -

Rat id-digriet datat 13 ta' Marzu, 1989, mogħti mill-Qorti tal-Maġistrati tal-Pulizija Ġudizzjarja għall-Gżira ta' Malta bħala Qorti Istrutturja fejn permezz tiegħu, wara li saret riferenza għall-verbal tal-partijiet li jgħib l-istess data u wara li rat l-art. 46(3) tal-Kostituzzjoni ta' Malta u wara li l-istess Qorti Istrutturja rrilevat "li b'dan il-verbal qamet kwistjoni dwar il-ksur tad-disposizzjonijiet imsemmija fl-istess verbal u għalhekk din il-Qorti tibgħat din il-kwistjoni, peress li jidhrilha li din il-kwistjoni mhix frivola jew vessatorja, quddiem il-Prim'Awla tal-Qorti Ċivili biex hemmhekk tiġi deċiża skond il-każ";

Rat l-imsemmi verbal ukoll datat 13 ta' Marzu, 1989 (a fol. 32 tal-proċess) fejn *inter alia* d-difensur ta' l-imsemmi Albert Sammut irrileva li ġej: "li nhar is-Sibt 8 ta' Ottubru, 1988, l-imputat gie avżat mill-Pulizija tad-Distrett tar-Raħal il-Ġdid li l-għada filgħodu, il-Ħadd, 9 ta' Ottubru, 1988 ried ikellmu l-Ispettur Emanuel Cassar fl-għassa tal-Pulizija. L-għada l-Ħadd l-imputat mar l-Għassa tal-Pulizija għall-ħabta tad-9.00 a.m., fejn gie nterrogat mill-Ispettur għal madwar siegħa u nofs, u hu baqa' jsostni l-innoċenza tiegħu;

“Għall-habta ta’ l-10.30 a.m., hu gie infurmat li kien ser jittressaq quddiem il-Qorti u fil-fatt hu tressaq mill-Ispettur Cassar għall-habta tal-11.00 a.m., u dak il-hin xehdet fuq rikors appositu persuna ta’ nazzjonalità Norveġiża John Norli, li telqet mill-Gzejjer Maltin dakinhar stess;

“Illi meta l-imputat talab lill-Ispettur go l-Għassa tal-Pulizija qabel ittiehed id-Depot, biex ikollu l-assistenza ta’ avukat kien wiegħbu ‘il-kawża ma hiex ser tinqata’ illum’ b’konsegwenza li l-imputat ma kienx assistit minn avukat skond l-għażla tiegħu fil-proċeduri kriminali kontra tiegħu fil-mument rilevanti (ara para. 2 tar-rikors a fol. 1);

“Il-premess jikkostitwixxi ksur tad-dritt fundamentali ta’ l-imputat għall-protezzjoni tal-liġi in kwantu hu ma kellux l-opportunità li jiddefendi ruħu permezz ta’ rappreżentant legali u jagħmel kontro-eżami kif għandu jkun, permezz ta’ avukat, lix-xhud ewlieni msejjah mill-Prosekuzzjoni u dan bi ksur ta’ l-art. 39(6)(ċ) u (d) tal-Kostituzzjoni;

In risposta għas-suespost, l-Uffiċjal Prosekutur irrileva,

“li l-imputat fl-ebda hin ma ttiehed id-Depot iżda gie mitlub jiġi l-Għassa tar-Raħal il-Ġdid filgħodu fid-9.00 a.m., peress li l-identità tiegħu giet stabbilita l-gurnata ta’ qabel, tard filgħaxija, l-għassa gie interrogat verbalment għal ftit hin u gie kkonfrontat max-xhud John Norli;

“Wara dan il-konfront jiena (i.e. l-Uffiċjal Prosekutur) infurmajt lill-imputat li kont ser inressqu l-Qorti peress li dan Norli kien ser isiefer dakinhar stess”;

“Fl-ebda hin waqt li konna l-ghassa l-imputat ma staqsa għall-assistenza legali. Il-Prosekuzzjoni infurmat lill-Maġistrat tal-Għassa, fejn il-kawża giet appuntata għall-11.00 a.m. Il-kawża nstemghet dak il-hin”;

Illi aktar 'l isfel fl-istess verbal tnizzel is-segwenti: -

“Dr. Azzopardi jirrileva li wara li kkonsulta ma' l-imputat huwa minnu li l-imputat ma ttiehidx id-Depot. Qal hekk, fil-verbal minhabba malintiz li kellu ma' l-imputat”;

Rat ukoll il-verbal tas-16 ta' April, 1989, quddiem dik il-Qorti illi fih Dottor Vincent Degaetano għall-Pulizija rrileva:

“li l-lanjanza ta' l-akkużat Albert Sammut hi bbażata fuq paragrafu (ċ) u (d) tas-subartikolu 6 ta' l-artikolu 39 tal-Kostituzzjoni” u sottometta wkoll “in vista tal-fatt li l-istess akkużat fil-bidu ta' l-Istrutturja kien gie infurmat, skond l-artikolu 390 u 392 tal-Kodiċi Kriminali, li hu kellu dritt, jekk irid 'iqabba Avukat u Prokuraturi Legali biex jgħinuh” iżda dan baqa' ma għamel ebda talba fil-Qorti u lill-Qorti biex ikollu avukat tiegħu, jew avukat magħżul mill-Qorti a spejjeż pubbliċi, il-lanjanza taht il-paragrafu ċ hi manifestament infondata; illi kif jidher mill-verbal a fol. 6 tal-proċess, wara li xehed John Norli, il-Qorti tat l-opportunità lill-akkużat li jeżamina personalment lix-xhud, iżda dan għażel li ma jagħmel ebda mistoqsijiet kif jirrizulta verbalizzat a fol. 6, u għalhekk anke l-lanjanza taht paragrafu d hi infondata”;

Rat is-sentenza mogħtija mill-Prim'Awla tal-Qorti Ċivili fil-11 ta' Mejju, 1989, li biha ddecidiet billi ddikjarat li ma kien hemm ebda vjolazzjoni bi ksur ta' l-art. 39(6)(ċ) u (d) tal-

Kostituzzjoni f'dawn il-proċeduri u baġtet għalhekk l-atti kollha relatvivi quddiem il-Qorti tal-Maġistrati tal-Pulizija Ġudizzjarja bħala Qorti Istrutturja għall-prosegwiment tal-proċediment skond il-liġi, b'dan li kull spejjeż relatvivi għal dik l-istanza jkunu a kariku ta' l-imsemmi Albert Sammut u dana wara li kkunsidrat illi:

Il-każ ġie rreferit lil din il-Qorti kif ġà nġhad billi l-imsemmi Albert Sammut issollewa lanjanza konsistenti f'allegat ksur ta' dritt tiegħu mogħti lilu mill-kostituzzjoni nostrali fl-artikolu 39, sub-artikolu 6, paragrafi c u d li jgħidu li ġej:

39(6)(c) "Kull min ikun akkużat b'reat kriminali – għandu jithalla jiddefendi ruħu personalment jew permezz ta' rappreżentant legali u min ma jkunx jista' jhallas għal rappreżentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dik ir-rappreżentanza bi spejjeż pubbliċi;

(d) għandu jiġi mogħti faċilitajiet biex jeżamina personalment jew permezz tar-rappreżentant legali tiegħu x-xhieda msejha mill-prosekuzzjoni quddiem kull qorti u li jikseb l-attenzenza ta' xhieda sugġett għall-hlas ta' l-ispejjeż raġonevoli tagħhom, u jagħmel l-eżami tax-xhieda li jkunu ser jixhdu għalih quddiem il-Qorti bl-istess kondizzjonijiet bħal dawk li jgħoddu għal xhieda msejha mill-prosekuzzjoni";

Illi mill-atti tal-proċeduri – issir riferenza għall-verbal datat 9 ta' Ottubru, 1988 (a fol. 4) b'riferenza għall-Qorti Istrutturja – insibu mnizzel hekk:

"Il-Qorti wara li fissret lill-imputat hawn fuq imsemmi,

x' inhi l-akkuza miġjuba kontra tiegħu, wara li wissiet lill-istess li huwa ma hu obbligat iwieġeb għall-ebda mistoqsija lanqas li jixhet il-htija fuqu nnifsu, li jista' jekk irid, iqabbad Avukati u Prokuraturi Legali biex ighinuh ....." (sottolinear tal-Qorti);

Inoltre ma jidher minn imkien li l-imputat talab lill-Qorti għal tali assistenza. Effettivament, fis-sottomissjonijiet orali ta' l-abili difensur ta' Albert Sammut, Dottor Azzopardi ssottometta li l-allegata vjolazzjoni ma kinetx konsegwenza ta' xi ommissjoni da parti tal-Qorti Istrutturja imma ta' l-Ufficial Prosekutur. Għandu fil-fatt jirriżulta mix-xieħda mogħtija li f'xi hin qabel ma l-akkużat gie imqieghed taħt akkuza quddiem il-Qorti Istrutturja u meta allura kien għadu taħt arrest f'idejn l-Ispettur Cassar, l-imputat staqsa lil dan l-ispettur sabiex ikun assistit minn avukat. Dwar dan il-punt, Sammut xehed hekk (ara deposizzjoni tas-6 ta' April, 1989 a fol. 42 tal-proċess):

“Waqt li konna l-Għassa jiena lill-Ispettur għidtlu li jiena ridt li jkolli avukat, però l-Ispettur hemmhekk fl-Għassa ma wegħibni xejn. Għabbiena fil-karozza, lili u lil Norli, u fil-fatt deherna fil-Qorti tal-Maġistrati. Il-bieb kien magħluq peress li kien jum il-Ħadd;

“Jiena dak il-hin ergajt għidt lill-Ispettur Cassar li jiena ridt Avukat, u l-Ispettur irrispondieni illi din – jġigħifieri l-kawża li kienet ser tibda illum, ma kinetx ser tinqata' illum”;

Min-naħa tiegħu, l-Ispettur Cassar xehed hekk (ara fol. 49 – 50);

“Sakemm domna l-Għassa ta' Raħal il-Ġdid, f'ebda hin

ma Sammut semma li ried xi avukat jassistih, u lanqas ma gie xi subaltern tiegħi jinfurmani li dan Sammut xtaq li jiġi assistit minn Avukat;

“Jiena ressaqtu l-Qorti u qrajtlu l-Att ta’ l-akkuża. Niftakar li meta dhalna l-Qorti, qabel ma ressaqtu, f’it minuti qabel, Sammut kien staqsieni biex jagħmel telefonata, u d-diskors tiegħu kien bejn wieħed u iehor li jew ried iċempel avukat jew inkella “kif ser naghmael għal avukat?”. Jiena wegibtu li l-kawża ma kinetx ser tinqata’ dakinhar u ma kellhiex hin biżżejjed biex niehdu x’imkien biex iċempel, peress li l-Maġistrat diġà kien qiegħed fis-sigrieta tiegħu”;

Skond id-difensur ta’ Sammut kien obbligu ta’ l-Uffiċjal Prosekutur in rappreżentanza ta’ l-Eżekuttiv, wieħed mill-organi ta’ l-Istat, li jipprokura avukat lill-akkużat jew ta’ lanqas jipprovdilu l-faċilità li Sammut kien jikkomunika ma’ tali persuna;

Issa, filwaqt li huwa minnu li kien ikun aktar korrett l-Ispettur in kwistjoni li, una volta rinfaccat bid-domanda ta’ Sammut għal rappreżentanza legali, jara kif dan Sammut seta’ jew jithalla jikkomunika direttament ma’ avukat jew inkella jirreferi lil Sammut bil-kweżit tiegħu biex itenni dak li ried quddiem il-Qorti Istrutturja. B’danakollu però din il-Qorti ma jidhirliex li l-Ispettur kien f’obbligu legali li jagħmel dan għar-raġuni li sa dak il-hin teknikament Sammut ma kienx għadu akkużat b’reat kriminali imma biss taht arrest. Barra minn dan però wieħed bilfors jirrileva li f’dan il-każ il-Maġistrat sedenti formalment u espressament informa lill-akkużat bid-dritt li huwa għandu li jkollu assistenza legali u hawn jidher li l-akkużat **ma wieġeb xejn**. Għandu hawnhekk jingħad li fis-sistema

proċedurali nostrali f' materja ta' proċeduri kriminali akkużat jista' jiddefendi ruhu *personalment* u *allura ma kienx il-każ li l-Qorti neċessarjament tinnomina avukat difensur sabiex jassisti lill-akkużat meta dan ma jitlobhiex;*

Illi fil-kors tat-trattazzjoni orali, l-avukat ta' Sammut ried jallarga d-dimensjoni legali tal-kwistjoni billi jirreferi wkoll għall-artikolu 6 tal-Konvenzjoni Ewropeja. Għustament però osserva, l-avukat tal-kontroparti li l-każ ġie rreferit lil dina l-Qorti in kwantu ġie ssollewat punt ta' dritt kostituzzjonali u kwindi ma jistax imur oltre;

Illi, minn barra s-suespost, il-Qorti wkoll osservat li meta d-difensur ta' Sammut ried jattakka l-aġir ta' l-Uffiċjal Prosekutur u mhux ta' dak illi sar mill-Qorti Istrutturja, il-kwistjoni kif verbalizzata originarjament u l-argomenti in sostenn relattivi għaliha ġew spostati kemmxejn. *Una volta* li l-Qorti nformat lill-akkużat li seta' jkun assistit minn bniedem legali, avukat jew prokuratur legali kif ingħad fil-preċitat verbal, għamel l-Uffiċjal Prosekutur qabel ma' l-akkużat tqiegħed taħt att ta' akkuża ma jsegwix li allura l-imputat "ma kienx assistit minn avukat skond l-għażla tiegħu fil-proċeduri kiriminali kontra tiegħu". Inqas u inqas sa jsegwi li b'riżultat ta' kif żvolgħew il-fatti tenut kont ukoll li l-proċeduri *de quo* għandhom fil-fażi istrutturja li allura l-akkużat "ma kellux l-opportunità li jiddefendi ruhu permezz ta' rappreżentant legali u jagħmel kontro-eżami kif għandu jkun, permezz ta' avukat, lix-xhud ewlieni msejjah mill-Prosekuzzjoni u dan bi ksur ta' l-art. 39(6)(c) u (d) tal-Kostituzzjoni" kif invece sottometta d-difensur ta' Sammut. U, fir-rigward, din il-Qorti lanqas tifhem kif il-Qorti Istrutturja, għalkemm il-punt kien tassew ta' indole kostituzzjonali, ma kkunsidrata "frivola jew vessatorja" meta



hija stess kellha dawn il-fatti quddiemha u meta hija stess fisret lill-imputat x'kienu d-drittijiet legali tieghu;

Rat ir-rikors ta' l-appell ta' Albert Sammut ipprezentat fit-23 ta' Mejju, 1989, li bih għar-raġunijiet hemm esposti talab li dil-Qorti tirrevoka s-sentenza appellata, tilqa' l-appell tiegħu u takkolji l-lanjanza ssollewata minnu;

Rat ir-risposta ta' l-intimat Spettur Emmanuel Cassar (*sic*) għar-rikors ta' l-appell, ipprezentata fil-31 ta' Mejju, 1989;

Rat l-atti l-oħra rrilevanti u opportuni;

Semgħet lid-difensuri;

Ikkunsidrat:

L-appellant fir-rikors tiegħu ta' l-appell qiegħed jissottometti li l-Ispettur tal-Pulizija kellu l-obbligu legali li jissodisfa t-talba magħmula lil mill-appellant għax kien qiegħed jirrappreżenta l-Istat f'dan il-proċediment u kellu l-obbligu li jiżgura l-osservanza tal-Kostituzzjoni. Skond l-appellant ir-raġuni mogħtija mill-ewwel Qorti sa dak il-ħin teknikament l-appellant ma kienx għadu akkużat b'reat kriminali imma biss taħt arrest ma hiex għal kollox korretta billi l-Ispettur kien informa lill-appellant li kien ser iressqu u m'hemmx dubbju li f'dawn iċ-ċirkostanzi xejn ma kien jiskuzah bħala ufficjal prosekutur milli jipprovdi l-assistenza legali mitluba mill-appellant konformement mad-drittijiet fundamentali tiegħu. L-appellant zied jgħid ukoll bħala aggravju li peress li l-Konvenzjoni Ewropeja hija issa parti integrali mil-ligi domestika ta' pajjiżna, imissha giet applikata awtomatikament;

## Ikkunsidrat:

Skond il-verbal tat-13 ta' Marzu, 1989 (fol. 33) l-appellant qiegħed jibbaża l-pretensjoni tiegħu li kien hemm ksur tad-drittijiet tiegħu fundamentali (inkwantu li ma kellux l-opportunità li jiddefendi ruħu permezz ta' rappreżentant legali u jagħmel kontro-eżami kif għandu jkun permezz ta' avukat lix-xhud ewlieni msejjaħ mill-Prosekuzzjoni) fuq l-art. 39(b)(c)(d) li jiddisponi illi: "Kull min ikun akkużat b'reat kriminali - .....(c) għandu jithalla jiddefendi ruħu personalment jew permezz ta' rappreżentant legali.....(d) għandu jiġi mogħti faċilitajiet biex jeżamina personalment jew permezz tar-rappreżentant legali tiegħu x-xhieda msejjaħ mill-Prosekuzzjoni.....". L-għażla ta' kif jiddefendi ruħu u ta' kif jeżamina x-xhieda msejjaħ mill-Prosekuzzjoni hija mogħtija lill-akkużat li jista' jagħzel li jagħmel hekk personalment jew permezz tar-rappreżentant legali tiegħu;

Issa minn eżami tal-proċess jidher abbondantement ċar li quddiem il-Qorti tal-Maġistrati l-appellant kien ġie mogħti din il-għażla. Infatti jidher mid-dokument a fol. 4 tal-proċess li meta ġie pprezentat quddiem il-Qorti tal-Maġistrati l-appellant kien ġie avżat, fost hwejjeġ oħra, li jista', jekk irid, iqabbađ Avukat u Prokuratur Legali biex jgħinuh. Dik il-Qorti għalhekk avżatu bid-dritt tiegħu li jkollu rappreżentanza legali u jekk huwa ma kellux rappreżentanza legali, "*imputet sibi*". Kieku huwa ried iqabbađ rappreżentant legali, il-Qorti qaltu espressament li dan seta' jagħmlu. Jekk ma qabbađx rappreżentant legali, dan ifisser li hu għażel li jiddefendi ruħu personalment. Ma jistax għalhekk jingħad f'dawn iċ-ċirkostanzi li huwa ma kienx qed jithalla jiddefendi ruħu b'rappreżentant legali u li għalhekk kien hemm vjolazzjoni ta' l-art. 39(6)(c) tal-Kostituzzjoni;

L-appellant qiegħed jallega fid-deposizzjoni tiegħu (fol. 42) li waqt li kien l-Għassa, lill-Ispettur qallu li hu ried li jkollu Avukat u li l-Ispettur hemmhekk fl-għassa ma kien wiegħbu xejn. Din l-allegazzjoni tiegħu hija miċhuda kategorikament mill-Ispettur (fol. 49) kif ukoll minn P.S. Alfred Scicluna (fol. 52) li kien preżenti u għalhekk, fil-fehma tal-Qorti, l-appellant ma rnexxilux jipprova l-imsemmija allegazzjoni tiegħu;

L-appellant qiegħed ukoll jallega li meta waslu l-Qorti (fejn huwa kien se jiġi pprezentat) huwa dak il-hin reġa' qal lill-Ispettur li ried l-Avukat u l-Ispettur irrispondieh li l-kawża, li kienet se tibda, ma kinetx se tinqata' dak in-nhar. F'dan ir-rigward l-imsemmi Spettur xehed (fol. 42) li jiftakar li meta daħlu l-Qorti, qabel ma ressaq lill-appellant quddiem il-Maġistrat, ftit minuti qabel, l-appellant kien saqsih biex jagħmel telefonata, u, ikompli jgħid ix-xhud, "id-diksors tiegħu kien bejn wiehed u ieħor li jew ried iċempel avukat jew inkella 'kif se nagħmel għal avukat?' Jiena wegħibtu li l-kawża ma kinetx se tinqata' dak in-nhar u ma kellix ħin biżżejjed biex nieħdu x'imkien biex iċempel peress li l-Maġistrat diġà kien qiegħed fis-sigrieta tiegħu";

Jirriżulta għalhekk li hu ammess li fil-bini tal-Qorti qabel ma nbdiet il-kawża, l-appellant kien talab l-assistenza legali u l-ebda passi ma ttieħdu fuq it-talba tiegħu. Il-Qorti però ma tarax li dan in-nuqqas jista' jaffettwa l-eżitu tal-kwistjoni nkwawntu bbażata fuq l-art. 39(6)(c) tal-Kostituzzjoni, billi stante l-avviż li tagħtu l-Qorti tal-Maġistrati li jista' jqabbad Avukat jew Prokuratur Legali, l-appellant ma jistax jippretendi li ma tħallix jiddefendi ruħu permezz ta' rappreżentanza legali. Għalkemm kien hemm nuqqas qabel il-preżentata tiegħu quddiem il-Qorti, l-istess appellant kien jaf li seta' kellu rappreżentanza legali qabel ma nbdiet il-kawża;

Il-Qorti tara li għandha tosserva li l-appellant kien gie pprezentat quddiem il-Qorti tal-Maġistrati fid-9 ta' Ottubru, 1988, meta sarlu l-avviz fuq imsemmi mill-istess Qorti. Wara dak in-nhar il-kawża giet iddifferita diversi drabi meta l-appellant kompli jidher mingħajr rappreżentanza legali u kien biss fit-13 ta' Frar, 1989 (fol. 31), wara aktar minn erba' xhur mill-prezentata, li jidher li kien qabbad Avukat biex jiddifendih. L-appellant f'dan il-perijodu kollu ma kellux avukat - ċirkostanza dina li tkompli turi li meta gie pprezentat quddiem il-Qorti tal-Maġistrati u gie avzat li seta' kellu rappreżentanza legali, huwa kien għażel li dak in-nhar ma jkollux rappreżentanza legali. Kien biss wara perijodu twil li qabbad avukat biex jiddifendih. F'dawn iċ-ċirkostanzi l-Qorti ma tarax li jista' jallega li kien hemm xi vjolazzjoni ta' l-art. 39(6)(ċ);

Inkwantu mbagħad li l-appellant qiegħed jibbaża l-pretensjoni tiegħu li kien hemm ksur tad-drittijiet tiegħu fundamentali fuq l-art. 39(6)(d), anke hawn il-Qorti hi tal-fehma li l-appellant ma għandux raġun. Il-Kostituzzjoni f'dan l-artikolu 39(6)(ċ) trid li l-akkużat jigi mogħti formalitajiet biex jeżamina personalment jew permezz tar-rappreżentant legali tiegħu x-xhieda tal-Prosekuzzjoni. Billi ngħad, huwa ma qalx, meta gie pprezentat quddiem il-Qorti tal-Maġistrati, ried rappreżentanza legali meta gie avzat li seta' kellu din ir-rappreżentanza u għalhekk wieħed kellu jifhem li kien qed jiddefendi ruħu personalment, kien wisq naturali għal dik il-Qorti meta xehed ix-xhud Norli (li evidentement huwa x-xhud ewlieni tal-Pulizija) li ssaqsi, kif fil-fatt saqsiet (ara verbal tad-9 ta' Ottubru, 1988 - fol. 6) lill-akkużat (l-appellant) jekk għandux domandi x'jagħmel lix-xhud billi hu kien qed jiddefendi ruħu personalment u għalhekk il-facilità li jeżamina x-xhieda kollha tingħata, ingħatat, lilu personalment. Il-Qorti għalhekk ma tarax li kien

hemm xi vjolazzjoni ta' l-art. 39(6)(d) tal-Kostituzzjoni;

Fl-aħharnett kwantu għall-aggravju ta' l-appellant li billi l-Konvenzjoni Ewropeja issa saret parti mil-liġi domestika, allura jmissha għet applikata awtomatikament, jiġi osservat li l-artikoli tal-Konvenzjoni Ewropeja korrispondenti għall-imsemmija art. 39(6)(ċ) u l-art. 39(ċ)(d) huma l-art. 6(3)(ċ) u l-art. 6(3)(d) rispettivament. Dawn l-artikoli, fil-parti rilevanti għall-każ odjern, huma l-istess bħal dawk tal-Kostituzzjoni u kwindi r-raġunijiet fuq imsemmija li wasslu lill-Qorti biex tirritjeni li l-pretensjonijiet ta' l-appellant ibbażati fuq il-Kostituzzjoni huma infondati japplikwa *mutatis mutandis* għad-disposizzjonijiet fuq imsemmija korrispetti tal-Konvenzjoni Ewropeja;

Għal dawn il-motivi l-Qorti tiddeċidi billi tiċhad l-appell u tikkonferma s-sentenza appellata u għall-finijiet tal-liġi tibgħat lura l-atti tal-proċess lill-Qorti Kriminali tal-Maġistrati tal-Pulizija Ġudizzjarja ta' Malta. L-ispejjeż ta' dan l-appell għandhom jiġu sopportati mill-appellant.

---

---